



ಬೆನ್ನಿಗೆ ಬಲ ನೀಡುವ ಬೆಂಬಲ ಬೇಕು.....

ಆತ್ಮೀಯ ಕೃಷಿಕ ಬಂಧುಗಳೇ,

ಕೃಷಿ ಪ್ರಧಾನವಾದ ನಮ್ಮ ದೇಶದ ಬೆನ್ನಲುಬು “ಕೃಷಿಕ” ಎನ್ನುತ್ತೇವೆ. ವರ್ಷವಿಡಿ ಕಷ್ಟಪಟ್ಟು ಬೆಳೆದ ಕೃಷಿ ಉತ್ಪನ್ನಗಳನ್ನು ಮಾರಾಟ ಮಾಡಿಯೇ ತನ್ನ ಆರ್ಥಿಕ ವ್ಯವಸ್ಥೆಯನ್ನು ಆತನು ರೂ ಸಿಕೊಳ್ಳುತ್ತಾನೆ. ಉಳಿದೆಲ್ಲ ವಸ್ತುಗಳ ವ್ಯಾಪಾರಿಗಳು ತಮ್ಮ ಉತ್ಪನ್ನಗಳಿಗೆ ಮೊದಲೇ ಬೆಲೆಯನ್ನು ನಿಗದಿಪಡಿಸಿ ಮಾರುಕಟ್ಟೆಗೆ ತಂದಿರುತ್ತಾರೆ. ಆದರೆ ರೈತನ ಹಣ್ಣು-ಹಂಪಲು, ತರಕಾರಿ ಹಾಗೂ ಇತರ ಆಹಾರ ಧಾನ್ಯಗಳಿಗೆ ಈ ತೆರನಾದ ಅನುಕೂಲ ಮತ್ತು ಸವಲತ್ತು ಇಲ್ಲ. ಸರ್ಕಾರಗಳಿಂದ ಕೆಲಮಟ್ಟಿನ ಬೆಂಬಲ ಬೆಲೆ ಆಧರಿಸಿ ಕೃಷಿ ಉತ್ಪನ್ನಗಳನ್ನು ಖರೀದಿಸುವ ಪ್ರಯತ್ನಗಳು ನಡೆದಿವೆ. ಈ ಪ್ರಯತ್ನಗಳು ಪೂರ್ಣ ಪ್ರಮಾಣದಲ್ಲಿ ರೈತರಿಗೆ ಪ್ರಯೋಜನಕಾರಿಯಾಗುವಂತಿರಬೇಕು. ಕೃಷಿ ಚಟುವಟಿಕೆಗಳಿಗೆ ತಗಲುವ ವೆಚ್ಚ; ಬೀಜ, ಗೊಬ್ಬರ, ಕಳೆನಾಶಕ, ಕೀಟನಾಶಕ, ಕೊಯ್ಲಿನ ಪೂರ್ವದಲ್ಲಿ ಮತ್ತು ನಂತರದ ಖರ್ಚು, ಮನೆಮಂದಿ ಎಲ್ಲ ಹಗಲಿರಳು ದುಡಿದು ಬೆಳೆದ ಬೆಳೆಗಳಿಗೆ ಉತ್ತೇಜನಕಾರಿ ಪ್ರೋತ್ಸಾಹ ಅಗತ್ಯ. ಕೃಷಿ ಕಾರ್ಮಿಕರ ಕೂಲಿ ವೆಚ್ಚ, ಹವಾಮಾನ ವೈಪರೀತ್ಯಗಳ ಮಧ್ಯೆಯೂ ಕೈಗೆ ಬಂದಿರುವ ಅಲ್ಪ ಸ್ವಲ್ಪ ಕೃಷಿ ಉತ್ಪನ್ನಗಳಿಗೆ ನ್ಯಾಯಯುತವಾದ ಸೂಕ್ತ ಬೆಂಬಲ ಬೆಲೆಯ ಬಲ ದೊರಕುವುದರಿಂದ ಕೃಷಿಕನ ಜೀವನವೂ ಸುಧಾರಿಸುತ್ತದೆ, ಮೇಲಾಗಿ ಪರಿಶ್ರಮಕ್ಕೆ ತಕ್ಕ ಪ್ರತಿಫಲ ದೊರೆಯಬೇಕಾದ್ದು ಸಾಮಾಜಿಕ ನ್ಯಾಯ. ಆಗ ಕೃಷಿಯಿಂದ ವಿಮುಖರಾದವರು ಕೂಡ ಮತ್ತೆ ಮರಳಿ ಕೃಷಿಯನ್ನು ಕೈಕೊಳ್ಳುತ್ತಾರೆ.


ಕೃಷಿ ಮುನ್ನಡೆಯ ಅಕ್ಟೋಬರ್ ಸಂಚಿಕೆ ಮುದ್ರಣವಾಗುತ್ತಿದ್ದಾಗಲೇ ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ಬೃಹತ್ ರೈತ ಮೇಳ “ಕೃಷಿ ಮೇಳ-2018” ಜರುಗಿತು. ಸುಮಾರು 16 ಲಕ್ಷಕ್ಕೂ ಮಿಕ್ಕಿ ಜನರು ಕೃಷಿ ಮೇಳದಲ್ಲಿ ಪಾಲ್ಗೊಂಡಿದ್ದರು. ಬೀಜ ಮೊದಲು ಮಾಡಿ ಕೃಷಿ, ಕೃಷಿ ಪೂರಕ ಹಾಗೂ ಇತರ ದೈನಂದಿನ ವಸ್ತುಗಳು ಭರಾಟೆಯಿಂದ ಮಾರಾಟವಾದವು. ಭಾಗಿಯಾದವರ ಮುಖದಲ್ಲಿ ಸಂತೃಪ್ತಿಯ ನಗೆ ಕಂಡು ಸಾರ್ಥಕವೆನಿಸಿತು. ರಾಷ್ಟ್ರಮಟ್ಟದಲ್ಲಿ ಅತಿ ದೊಡ್ಡ ಕೃಷಿ ಮೇಳವೆನ್ನುವ ಬಿರುದಿಗೆ ಅರ್ಹವಾಗುತ್ತಿರುವ ಈ ಸಂದರ್ಭದಲ್ಲಿ, ಕೃಷಿ ಮೇಳದ ಜನಪರತ್ವ ಹಾಗೂ ತಮ್ಮೆಲ್ಲರ ಉತ್ಸಾಹವೇ ಈ ಯಶಸ್ವಿಗೆ ಕಾರಣವೆಂದು ಹೇಳ ಬಯಸುತ್ತೇನೆ.

ಪ್ರತಿ ವರ್ಷ ನವೆಂಬರ್ ತಿಂಗಳು ರಾಜ್ಯದ ಜನತೆಗೆ ಹಬ್ಬದ ಸಡಗರ ತರುತ್ತದೆ. ರಾಜ್ಯ ಭಾಷೆಯಾಗಿರುವ ಮತ್ತು ಬಹುತೇಕ ಕೃಷಿಕರ ತಾಯಿ ನುಡಿಯಾಗಿರುವ ಕನ್ನಡವನ್ನು ಸಾಮಾಜಿಕ ವ್ಯವಹಾರ, ರಾಜ್ಯ ಸರ್ಕಾರದ ಆಡಳಿತಾಧೀನ ಕಛೇರಿಗಳಲ್ಲಿ, ಸಂಸ್ಥೆಗಳಲ್ಲಿ ಮತ್ತು ಶಿಕ್ಷಣ ಕ್ಷೇತ್ರಗಳಲ್ಲಿ ಪ್ರಥಮ ಆದ್ಯತೆ ನೀಡಿ ಗೌರವಿಸುವುದನ್ನು ಪುನರಾವೇಶ ಮಾಡಿಕೊಳ್ಳುವ ತಿಂಗಳು. ನಾಡು, ನುಡಿ ಮತ್ತು ಕನ್ನಡ ಸಂಸ್ಕೃತಿಗಾಗಿ ಶ್ರಮಿಸಿದವರೆಲ್ಲರಿಗೂ ನಮಿಸೋಣ.

ನವೆಂಬರ್ 14 ಮಕ್ಕಳ ದಿನ ಹಾಗೂ ವಿಶ್ವ ಮಧುಮೇಹ ದಿನ. ಈ ಕುರಿತು ವಿಶೇಷ ಲೇಖನಗಳು ಹಾಗೂ ಇತರ ಸಾಂದರ್ಭಿಕ ಲೇಖನಗಳು ಈ ಸಂಚಿಕೆಯಲ್ಲಿವೆ. ಎಂದಿನಂತೆ ಓದುಗರ ಸಲಹೆ, ಸೂಚನೆ, ಟೀಕೆಪ್ರತಿಕ್ರಿಯೆಗಳಿಗೆ ಸ್ವಾಗತ.

ತಮಗೆಲ್ಲರಿಗೂ ಕನ್ನಡ ರಾಜ್ಯೋತ್ಸವದ ಹಾರ್ದಿಕ ಶುಭಾಶಯಗಳು.

ವಂದನೆಗಳೊಂದಿಗೆ,


(ಆರ್. ಎ. ಬಾಳಕಾವಿ)



ಮಾನ್ಯ ರಾಜ್ಯಪಾಲರು ಹಾಗೂ ಕುಲಾಧಿಪತಿಗಳಾದ ಶ್ರೀ ವಜುಬಾಯಿ ವಾಲಾ ಅವರ ಆದೇಶ ಸಂಖ್ಯೆ. ಜಿಎಸ್02 ಎಯುಡಿ 2018
ದಿನಾಂಕ 17-09-2018 ರ ಆದೇಶದನ್ವಯ ನವದೆಹಲಿಯ ಕೃಷಿ ಅನುಸಂಧಾನ ಪರಿಷತ್ತಿನ ಸಹಾಯಕ ಮಹಾ ನಿರ್ದೇಶಕ ಡಾ. ಎಮ್. ಬಿ. ಚಿಟ್ಟಿ ಅವರು 2018ರ ಸೆಪ್ಟೆಂಬರ್ 20 ರಿಂದ ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ಕುಲಪತಿಗಳಾಗಿ ಅಧಿಕಾರ ವಹಿಸಿಕೊಂಡರು. ವಿಶ್ವವಿದ್ಯಾಲಯದ ವ್ಯವಸ್ಥಾಪನಾ ಮಂಡಳಿಯ ಸದಸ್ಯರು ಹಾಗೂ ಹಿರಿಯ ಅಧಿಕಾರಿಗಳು ಚಿತ್ರದಲ್ಲಿದ್ದಾರೆ.